



**ማዕቀብ እንተዘየሰዊዱና አይከድከመናን እዩ።**

አረ እንታይ አበሳና ...እንታይ ዩ ቲ በደልና  
ርእስና ከነቕንዕ ... ትኽ እንተበልና  
ነብስና ክንክእል ... ሓርኮትኮት እንተመረጽና  
ጸር ከይንኾኖም ... ሓይልና እንተዋደድና  
ካን ባህ ምባል አብዩዎም... ምፍሓርና ምኽ-ዓትና

ነብሰይ ክኽእል ምባል... ሓጥያት ኮይኑ ገበን  
ዘቕጽዕ ዘምበርክኽ ... ክብረትካ ዘድንን  
ዘሕፍር ዘሕንኽ ... ሰብነትካ ዝፈታተን

አምስሉ መጋባእያ ...ተኸሎም አቃኒዎም  
ብሓሶት ጠምጢሞም... ብሽርሒ ቀሚሞም  
ጸሊም አጻዕድዮም... ጻዕዳ አጸሊሞም  
ከግብእ ከውሕስ ...ዘይብሉ ሸፋፊኖም

አእጋርና ክምቁሉ... አእዳውና ክአስሩ  
ትንፋስና ከሕጽሩ... መንገብገብና ክሰባብሩ  
መንኮርኮር ምዕባለና... ክሕንኩሉ ክሓናኽሩ  
ዶብ ሰኢኑ ትዕቢቶም... ምስ ፈጣሪ ክወዳደሩ  
ዶብ ሰኢኑ ትዕቢቶም... ምስ ፈጣሪ ክወዳደሩ

አቱም ሰባት ...ሓደ ዶ አይኮነን ምስልና  
ብአርአያ ሰላሰ... ማዕረ ተፈጠርና  
ነብሶም ነአአዲም ...ደቂ ዓይኒ ምዓር ዝኾኑልና  
ባህ ክብሎም ...ከልዕሉ ክሰቕሉና  
ባህ ከይብሎም... ከውዳቕ ክረግጹና  
እዛ ዓለም... ማዕረ ከምዘይትብጽሓና

ወረ መንደ... እቲ ካባ ግርማ ዘልበሶም  
ቆጽሊ ኣውዲቑ... በትረ ስልጣን ዘጨበጦም  
ባይቶ ኣኻኻሊቡ... ዳንዶና ዝበሎም  
ኣይክኣልናን ሃዩ... ኢሉ ዝሰመዮም

ባዕላቶም ኣርቀቕቲ... ባዕላቶም ሓገግቲ  
ባዕላቶም ከሰስቲ ...ባዕላቶም ፈረድቲ  
ባዕላቶም ኣሰርቲ... ባዕላቶም ሰቕልቲ  
እሞዚ ኹሉ ጉድ... ኣብ መሬት ኣብ ርስቲ  
እሞዚ ኹሉ ጉድ... ኣብ መሬት ኣብ ርስቲ

የግዳስ ከነዘኻኸርም... ዝረስዕዎ እንተለዎም  
ማዕቀብ ይብልዎ እገዳ... ደስ ከምዝበሎም  
ዝጸንሑ ዩ ካብ ጥንቲ... ውርሻ ኣቦሓጎታቶም  
ሓድሽ እኳ ኣይብሉ... እንትርፎ ባርክ ኣባማታቶም  
ሓድሽ እኳ ኣይብሉ... እንትርፎ ባርክ ኣባማታቶም

የዋእኪ ኣፍሪቃ... ሓንቲ ዓይኒ ረኽብኪ  
ኣብ መዋእለ መዋእላት... ለዋህ ንሳ ረኽብኪ  
ኤርትራ ዝብልዎ... መድሃኒት ወለድኪ  
ካብ ሕሰም መከራ... ካብ ቅትለት ከተናግፈኪ

እንተኾነ ቶም ስሱዓት... ዝለመዱ ማእድኽ ከም ምኣዶም  
ድልዎት ኣይኮኑን... ቁሩባት ክእክቡ የእዳዎም  
እንሆ ውላድኪ ሓርዮም... ኣምቢሮሞ ኣብ ዝፋኖም



ኩሉ ቲ ስራሕ ሰይጣን... ክፍጽም ኮይኑ ኣብ ክንድኡም  
ኩሉ ቲ ስራሕ ሰይጣን... ክፍጽም ኮይኑ ኣብ ክንድኡም

ሄ.. ሄ ካብ ጸባታት ዘይተረኽበሰ... ካብ ማይ ጨባታት  
ካብ ፎስተር ዳላሳት ዘይተረኽበሰ... ካብ ባርክ ኣባማታት

እቲ ጸይቆም እቲ እከዮም... ከም ቀደሙ ኣብ ቦትኡ ኣሎ  
እቲ ጸንዓትናን መኸተናን... ውን ከምኡ ኣብ ቦትኡ ኣሎ  
መሊሱ እኳ ድኣ የሰውደናን... የፅንትረናን ኣሎ ።

ሰላምን ሸሻይን ንኤርትራ!!!  
ዓወት ንሓፋሽ!!!